

சாராம்சம்:

இனிய குழந்தைகளே, யோக சக்தியினால் மாத்திரமே உங்கள் பாவங்களை நீங்கள் அழித்து, பாவங்களை வென்றவர்கள் ஆக முடியும்.

கேள்வி:

எந்த எண்ணம் முயற்சி செய்கின்ற குழந்தைகள் முயற்சி செய்வதை நிறுத்துகின்றது?

பதில்:

ஒரு முயற்சியாளர் இன்னமும் பெருமளவு காலம் உள்ளது என்றும், பின்னர் தன்னால் முன்னேறிப் பாய்ந்து செல்ல முடியும் என்றும் எண்ணும்போது, தந்தை விளங்கப்படுத்துகின்றார்: குழந்தைகளே, மரணத்திற்கான நாள் குறிக்கப்படவில்லை. நீங்கள் அனைத்தையும் நாளை என்று தள்ளி போடும்போது, மரணம் இடையில் வந்து விட்டால் நீங்கள் எதனைச் சேகரித்திருப்பீர்கள்? ஆகையால், ஸ்ரீமத்தைப் பின்பற்றி இயன்றளவு உங்களுக்கும், பிறருக்கும் நன்மை செய்யுங்கள். நேரத்தைப் பற்றி நினைத்துக் கொண்டிருப்பதன் மூலம் முயற்சி செய்வதை நிறுத்தாதீர்கள்.

பாடல்:

ஓம் நமசிவாய.

ஓம் சாந்தி. அசுரீரியானவரால் சரீரதாரி இல்லாது எச் செயலையும் செய்ய முடியாது என்பது குழந்தைகளாகிய உங்களுக்கு விளங்கப்படுத்தப்பட்டுள்ளது. அவ்வாறு இல்லாவிடின், அவரால் தனது பாகத்தை நடிக்க முடியாது. ஆன்மீகத் தந்தை வந்து, ஆன்மீகக் குழந்தைகளாகிய உங்களுக்கு பிரம்மாவினூடாக விளங்கப்படுத்துகின்றார். நீங்கள் யோக சக்தியினால் சதோபிரதான் உலக அதிபதிகள் ஆக வேண்டும். ஒவ்வொரு கல்பத்திலும் தந்தை வந்து பிரம்மாவினூடாக உங்களுக்கு இராஜயோகம் கற்பிக்கின்றார் என்பது குழந்தைகளாகிய உங்கள் புத்தியில் உள்ளது. அவர் ஆதி சனாதன தேவிதேவதா தர்மத்தின் ஸ்தாபனையை மேற்கொள்கின்றார், அதாவது, மனிதர்களைத் தேவர்களாக மாற்றுகின்றார். தேவர்களாக இருந்த மனிதர்கள் தூய்மையாக இருந்தார்கள், 84 பிறவிகளுக்குப் பின்னர் அவர்கள் மாற்றமடைந்து, தூய்மையற்றவர்கள் ஆகியுள்ளார்கள். பாரதத்தைச் சேர்ந்தவர்கள் தெய்வீகப் புத்தியைக் கொண்டிருந்தபோது, அவர்கள் தூய்மை, அமைதி, சந்தோஷம் அனைத்தையும் கொண்டிருந்தார்கள். இது 5000 வருடங்களுக்கான விடயமாகும். தந்தை திகதி, நேரம் உட்பட முழு கணக்கையும் உங்களுக்கு விளங்கப்படுத்துகின்றார். அவரைவிட மேலானவர் எவரும் இல்லை. தந்தையே உலகின் ஆரம்பம், மத்தி, இறுதியின் இரகசியத்தை, அதாவது, கல்ப விருட்சத்தை இங்கமர்ந்திருந்து உங்களுக்கு விளங்கப்படுத்துகின்றார். பாரதத்தின் தேவ தர்மம் இப்பொழுது மறைந்துள்ளது. உருவங்கள் (விக்கிரகங்கள்) நிச்சயமாக உள்ளன. சத்தியயுகத்தில் இலக்ஷ்மி நாராயணனின் இராச்சியம் இருந்தது என்பதை பாரத மக்கள் அறிவார்கள். அவர்கள் சமயநூல்களில் கிருஷ்ணரைத் துவாபரயுகத்தில் காட்டியுள்ள தவறை செய்தனர். தந்தையே வந்து இதனை மறைந்தவர்களுக்கு வீட்டிற்கான பாதையைக் காட்டுகின்றார். அவர் முக்திக்கும், ஜீவன்முக்திக்குமான வழிகாட்டி என்று அழைக்கப்படுகின்றார். அனைவருக்கும் முக்தியையும் ஜீவன்முக்தியையும் அருள்பவர் ஒரேயொருவரே. பாரதம் ஜீவன்முக்தியில் இருக்கும்போது, ஏனைய ஆத்மாக்கள் அனைவரும் முக்திதாமத்தில் இருக்கின்றார்கள், அதனாலேயே, அவர் முக்தியையும், ஜீவன்முக்தியையும் அருள்பவர் என்று அழைக்கப்படுகின்றார். படைப்பவர் ஒருவரே, உலகமும் ஒன்றே. ஒரேயொரு உலக வரலாறும் புவியியலுமே உள்ளது, அதுவே மீண்டும் மீண்டும் இடம்பெறுகின்றது. சத்திய, திரேதாயுகங்கள் போன்றனவும் உள்ளன, பின்னர் சங்கமயுகம் உள்ளது. கலியுகம் தூய்மையற்றது, ஆனால் சத்தியயுகம் தூய்மையானது. சத்தியயுகம் வருவதற்கு முன்னர் முதலில் நிச்சயமாகக் கலியுகம் அழிக்கப்பட வேண்டும். விநாசத்திற்கு முன்னர் ஸ்தாபனை இடம்பெற வேண்டும். சத்தியயுகத்தில் ஸ்தாபனை இடம்பெறுவதில்லை. தூய்மையற்ற உலகம் தூய்மையாக்கப்பட வேண்டியபோதே கடவுள் வருகின்றார். தந்தை உங்களுக்கு இலகுவானதொரு வழியைக் காட்டுகின்றார்: உங்கள் சரீரம், சரீர உறவினர்களின் உறவுமுறைகள் அனைத்தையும் துண்டித்து, ஆத்ம உணர்வுடையவர்கள் ஆகி, தந்தையை நினைவுசெய்யுங்கள். தந்தையே பக்தர்களுக்கான பலனைக் கொடுக்கின்றார். பக்தர்களைத் தூய்மையாக்குவதற்காக அவர் அவர்களுக்கு ஞானத்தைக் கொடுக்கின்றார். யோகமே அனைவரையும் தூய்மையாக்குகின்றது. ஞானக்கடல் வந்து, இவரின் வாயினூடாக ஞானத்தைப் பேசுகின்றார். அவர் தூய்மையற்றவர்களைத் தூய்மையாக்குகின்றார். இந்த நேரத்தில் ஆத்மாக்கள் அனைவரும் தூய்மையற்றவர்களாகி உள்ளதால், அவர்கள் தந்தையைக் கூவி அழைக்கின்றார்கள், ஏனெனில் தந்தையைத் தவிர வேறு எவராலும் உங்களைத் தூய்மையாக்க முடியாது. கங்கையே தூய்மையாக்குபவராயின் நீங்கள் ஏன் பாடுகின்றீர்கள்: சீதையின் இராமரே, தூய்மையாக்குபவரே. பரமாத்மாவான பரமதந்தை புதிய உலகின் ஸ்தாபனையையும், பழைய உலகின் விநாசத்தையும் மேற்கொள்வதற்கு நிச்சயமாக மீண்டும் ஒருமுறை வருவார் எனப் புத்தி கூறுகின்றது. கல்ப விருட்சத்திற்கு ஒரு காலஎல்லை உள்ளது. எதுவும் முற்றிலும் உக்கிய நிலையை அடையும் போது அது தமோபிரதான் எனக் கூறப்படுகின்றது. இதனைப் புதிய உலகம் என்று அழைக்க முடியாது; இது கலியுக உலகமாகும். இவ்விடயங்கள் அனைத்தும் நீங்கள் பிறருக்குக் கூறுவதற்காகவே உங்கள் புத்தியில் இருக்குமாறு செய்யப்படுகின்றது. இச் செய்தியை ஒவ்வொரு வீட்டிற்கும் கொடுங்கள். 'கடவுள் வந்துவிட்டார்!' என்று கூறாதீர்கள். சாதாரியமாக விளங்கப்படுத்துங்கள்: உங்களுக்கு இரு தந்தையர் உள்ளனர்: லௌகீகத் தந்தையும், ஆன்மீகத் தந்தையும். துன்பத்தின்போது நீங்கள் ஆன்மீகத் தந்தையை மாத்திரமே நினைவுசெய்கின்றீர்கள். சந்தோஷ உலகில் எவரும் கடவுளை நினைவு செய்வதில்லை. இலக்ஷ்மி நாராயணனின் இராச்சியமான சத்தியயுகத்தில் அமைதி, சந்தோஷம், தூய்மை இருந்தன; அனைத்தும் இருந்தது. நீங்கள் தந்தையின் ஆஸ்தியைப் பெற்ற பின்னர், அவரை ஏன் கூவி அழைக்கின்றீர்கள்? அங்கே, சந்தோஷத்தைத் தவிர, வேறெதுவும் இல்லை. தந்தை உங்களுக்குத் துன்பத்தை விளைவிப்பதற்காக உலகைப் படைக்கவில்லை. இந்த நாடகம் முற்கூட்டியே

நிச்சயிக்கப்பட்டது. இறுதியில் நடிப்பதற்கான பாகங்களைக் கொண்டிருப்பவர்கள் இரண்டு முதல் நான்கு பிறவிகளை எடுக்கின்றார்கள், எஞ்சிய நேரம் அவர்கள் முக்திதாமத்தில் இருக்கின்றார்கள். எவ்வாறாயினும், எவராலும் இடையில் நாடகத்தில் இருந்து விலகிச் செல்ல முடியாது. அவர்கள் ஓரிரு பிறவிகளை எடுக்கலாம், ஆனால் அது ஏனைய நேரம் அவர்கள் முக்தியில் இருப்பதைப் போன்றதாகும். ஆத்மாக்கள் நடிக்கர்கள். சிலருக்கு மேன்மையான பாகங்களும், சிலருக்குக் குறைந்த பாகங்களும் உள்ளன. கடவுளின் எல்லையை எவராலும் அடைய முடியாது என்று நினைவுகூரப்பட்டுள்ளது. கடவுள் மாத்திரமே வந்து படைப்பவரினதும், படைப்பின் ஆரம்பம் மத்தி இறுதியினதும் இரகசியங்களை விளங்கப்படுத்துகின்றார். தந்தை விளங்கப்படுத்துகின்றார்: நான் ஒரு சாதாரண சரீரத்தில் பிரவேசிக்கின்றேன். நான் பிரவேசிக்கின்ற சரீரத்திற்குரியவருக்குத் தனது சொந்தப் பிறவிகளைப் பற்றித் தெரியாது. நானே இவரின் 84 பிறவிகளின் கதையை உங்களுக்குக் கூறுகின்றேன். இந்த நாடகம் முற்கூட்டியே நிச்சயிக்கப்பட்டிருப்பதால், எப்பாகத்தையுமே மாற்ற முடியாது. இது எவரது புத்தியிலும் நிலைத்திருப்பதில்லை. நீங்கள் தூய்மையாகிப் புரிந்துகொள்ள முயற்சிக்கும்போது மாத்திரமே, இது உங்கள் புத்தியில் நிலைத்திருக்க முடியும். அனைத்தையும் மிகத்தெளிவாகப் புரிந்துகொள்வதற்கு நீங்கள் ஏழு நாட்களுக்கு ஒரு பத்தியில் (குளையில்) இருக்க வேண்டும். அவர்கள் பாகவதம் போன்றவற்றை ஏழு நாட்களுக்கு வாசிக்கின்றார்கள். சிலரால் ஏழு நாட்களிலேயே அனைத்தையும் தெளிவாகப் புரிந்துகொள்ள முடிகின்றது, ஆனால் ஏனையோரோ தங்கள் புத்தியில் எதுவும் பதிவதில்லை என்று கூறுகின்றார்கள். அவர்கள் உயர்ந்த அந்தஸ்தைக் கோரப் போவதில்லை என்பதால், அவர்களின் புத்தியில் இவ்விடயங்கள் எவ்வாறு பதிய முடியும்? அச்சா, குறைந்தபட்சம், அவர்கள் நன்மை அடைந்தனர். இவ்வாறு பிரஜைகள் தொடர்ந்தும் உருவாக்கப்பட்ட போதிலும், இராச்சிய பாக்கியத்தைப் பெறுவதற்கு முயற்சி தேவையாகும். தந்தையை நினைவுசெய்வதனால் மாத்திரமே உங்கள் பாவங்கள் அழியும். இதனை நீங்கள் செய்வதும் செய்யாததும் உங்களைப் பொறுத்தது; இருப்பினும் இது தந்தையின் வழிகாட்டலாகும். அழகானது எப்பொழுதும் நினைவுகூரப்படுகின்றது, இல்லையா? பக்தி மார்க்கத்தில் அவர்கள் கூறுகின்றார்கள்: ஓ தூய்மையாக்குபவரே, வாருங்கள்! நீங்கள் இப்பொழுது அவரைக் கண்டு கொண்டீர்கள். அவர் கூறுகின்றார்: என்னை நினைவுசெய்தால், உங்கள் துரு அகற்றப்படும். உங்களால் இராச்சியத்தை அவ்வளவு இலகுவில் பெற முடியாது! நினைவுசெய்வதற்கு சிறிதளவு முயற்சியாயினும் தேவையாகும். பாபாவைப் பெருமளவு நினைவு செய்பவர்கள் மாத்திரமே தங்கள் கர்மாதீத நிலையை அடைவார்கள். பாபாவை முழுமையாக நினைவு செய்யாததால் உங்கள் பாவங்கள் அழிக்கப்படுவதில்லை. யோக சக்தியினால் மாத்திரமே உங்களால் பாவங்களை வென்றவர்கள் ஆக முடியும். கலியுகத்தின் இறுதியில் எவருமே தூய்மையாக இல்லாதபோது, இலக்ஷ்மியும் நாராயணனும் எவ்வாறு மிகவும் தூய்மையாகினார்கள்? கீதை ஞானத்தின் அத்தியாயம் இப்பொழுதும் மீண்டும் இடம்பெறுகின்றது. கடவுள் சிவன் பேசுகின்றார்: அனைவருமே தொடர்ந்தும் தவறுகள் செய்கின்றார்கள், நான் வந்து அனைவரையும் தவறுகளில் இருந்து விடுவிக்கின்றேன். பாரதத்தின் சகல சமயநூல்களும் பக்திமார்க்கத்திற்கு உரியவை. தந்தை கூறுகின்றார்: நான் கூறியவற்றைப் பற்றி எவருக்கும் எதுவும் தெரியாது. என்னிடம் இருந்து இதனைச் செவிமடுத்தவர்கள், 21 பிறவிகளுக்கான தங்கள் வெகுமதியைப் பெற்றுக் கொண்டார்கள். பின்னர் இந்த ஞானம் மறைந்து விடுகின்றது. நீங்கள் சக்கரத்தைச் சுற்றி வந்தீர்கள், இப்பொழுது நீங்கள் இந்த ஞானத்தைச் செவிமடுக்கின்றீர்கள். நீங்கள் மனிதர்களைத் தேவர்கள் ஆக்கும் மரக்கன்றை நாட்டுகின்றீர்கள் என்பது உங்களுக்குத் தெரியும். இது தேவ விருட்சத்தின் மரக்கன்றாகும். அம் மரங்களின் கன்றுகளையே மக்கள் தொடர்ந்தும் நாட்டுகின்றார்கள். தந்தை வந்து உங்களுக்கு வித்தியாசத்தைக் காட்டுகின்றார். அவர்கள் திட்டம் என்ன என்பதையும், உங்கள் திட்டம் என்ன என்பதையும் நீங்கள் காட்டுகின்றீர்கள். அவர்கள் உலக சனத்தொகை அதிகரிப்பதை நிறுத்துவதற்கு, குடும்பக் கட்டுப்பாட்டுத் திட்டங்களைக் கொண்டுள்ளார்கள். தந்தை உங்களுக்கு மிகச் சிறந்த விடயத்தைக் கூறுகின்றார். எண்ணற்ற சமயங்கள் அழிக்கப்பட்டு, தேவ குடும்பம் ஸ்தாபிக்கப்படும். சத்தியயுகத்தில் தேவ தர்மம் என்ற ஒரு குடும்பமே இருந்தது; அப்பொழுது பல குடும்பங்கள் இருக்கவில்லை. பாரதத்திலே இப்பொழுது எத்தனை குடும்பங்கள் உள்ளன எனப் பாருங்கள் - குஜராத் குடும்பம், சீக்கியக் குடும்பம். உண்மையில் பாரதத்தில் ஒரு குடும்பம் மாத்திரமே இருக்க வேண்டும். பல குடும்பங்கள் இருக்கும்போது, நிச்சயமாக முரண்பாடுகள் ஏற்பட்டு, பின்னர் உள்நாட்டு யுத்தமும் இடம்பெறுகின்றது. ஒரு குடும்பத்தில் இரு சகோதரர்களால் கூட ஒற்றுமையாக இருக்க முடியாததைப் போன்று, குடும்பங்களுக்கிடையேயும் உள்நாட்டு யுத்தம் நடைபெறுகின்றது. அவர்களுக்கிடையே ஒரு முறிவு ஏற்பட்டுள்ளது. தண்ணீரைக் கூட அவர்கள் பிரித்துக் கொள்கின்றார்கள். சீக்கிய சமயத்தவர்கள் தங்கள் சமயத்தைச் சார்ந்த குடும்பத்திற்கே தாங்கள் அதிகளவு சந்தோஷத்தைக் கொடுக்க வேண்டும் என உணர்கின்றார்கள். தங்கள் இனத்தை நோக்கியே ஒருவருக்கு அதிகளவு ஈர்ப்பு இருக்கிறது. அவர்கள் அதிகளவு பிரயத்தனம் செய்கின்றார்கள். இறுதியில் அவர்கள் தொடர்ந்தும் தங்களுக்குள்ளே சண்டை செய்வார்கள். விநாசம் இடம்பெறவே வேண்டும். அவர்கள் தொடர்ந்தும் பல குண்டுகளை உற்பத்தி செய்கின்றார்கள். அந்த மகா யுத்தம் நடைபெற்றபோது, அவர்கள் இரண்டு குண்டுகளைப் போட்டார்கள். அவர்கள் இப்பொழுது அவற்றில் பலவற்றைத் தயாரித்துள்ளார்கள். இது புரிந்துகொள்வதற்கான ஒரு விடயம். இது அந்த மகாபாரத யுத்தம் என்பதை நீங்கள் விளங்கப்படுத்த வேண்டும். பிரமுகர்களும் அவர்கள் யுத்தத்தை நிறுத்தாவிடில் முழு உலகும் எரியுட்டப்படும் என்று கூறுகிறார்கள். எரியுட்டப்படும் என்பது உங்களுக்குத் தெரியும். தந்தையே ஆதி சனாதன தேவிதேவதா தர்மத்தை ஸ்தாபிக்கின்றார். இராஜயோகம் சத்திய யுகத்திற்கேயாகும். மறைந்துவிட்ட தேவ தர்மம் மீண்டும் ஸ்தாபிக்கப்படும். தற்போது இது கலியுகம்,

அதன்பின்னர் சத்தியயுகம் இருக்க வேண்டும். கலியுகத்தின் விநாசத்திற்காகவே இந்த மகா பாரத யுத்தம் இப்பொழுது நடைபெறுகின்றது. இவ்விடயங்கள் யாவற்றையும் மிக நன்றாகக் கிரகித்து, பின்னர் அவர்களுக்கு விளங்கப்படுத்துங்கள். மனிதர்கள் அசுர சமுதாயத்திற்குரியவர்களாக இருப்பதாலேயே, நீங்கள் மிகவும் எச்சரிக்கையுடன் இருக்க வேண்டும். முன்னைய கல்பத்தில் இருந்ததைப் போலவே இப்பொழுதும் நிச்சயமாகத் தடைகள் இருக்கும். இந்த நாடகம் ஏற்கெனவே நிச்சயிக்கப்பட்டது, நாங்கள் அதற்குக் கட்டுப்பட்டுள்ளோம். நீங்கள் நினைவு யாத்திரையை ஒருபொழுதும் மறக்கக்கூடாது. பாடல் ஒன்று உண்டு: ஓ இரவு நேரப் பயணியே, களைப்படையாதீர். எவராலுமே இதன் அர்த்தத்தைப் புரிந்து கொள்ள முடியாது. இரவு முடியப் போகின்றது, பகல் வரும். அந்த அரைக் கல்பம் முடிந்துவிட்டது, சந்தோஷம் இப்பொழுது ஆரம்பமாகும். தந்தை உங்களுக்கு “மன்மனாபவ” என்பதன் அர்த்தத்தை விளங்கப்படுத்தியுள்ளார். கீதையில் கிருஷ்ணரின் பெயர் புகுத்தப்பட்டதாலே, அது அதற்கு அதிகளவு சக்தி இல்லை. கிருஷ்ணரை சர்வசக்திவான் என ஒருபொழுதுமே அழைக்க முடியாது; அவரே முழு 84 பிறவிகளையும் எடுக்கின்றார். இதனாலேயே கீதைக்கு அந்தளவு சக்தி இல்லை. நாங்கள் இப்பொழுது சகல மனிதர்களுக்கும் நன்மையை செய்கின்றோம். உபகாரிகளாக ஆகுபவர்கள் ஓர் ஆஸ்தியைப் பெற்றுக் கொள்வார்கள். நினைவு யாத்திரை இல்லாது நன்மை இருக்க முடியாது. இந் நேரத்திலே அவர்கள் அனைவருக்கும் அன்பற்ற புத்தியே உள்ளது. அவர்கள் கடவுளைச் சர்வவியாபி என்று கூறுகின்றார்கள். அவரே எல்லையற்ற தந்தை என நீங்கள் விளங்கப்படுத்த வேண்டும். பாரத மக்கள் எல்லையற்ற தந்தையிடமிருந்து தங்கள் எல்லையற்ற ஆஸ்தியைப் பெறுகின்றார்கள். பாரத மக்களாகிய நீங்களே 84 பிறவிகளை எடுத்துள்ளீர்கள். நீங்கள் இந்த ஞானத்தைத் தொடர்ந்தும் செவிமடுக்கின்றீர்கள், ஆனால் அதை இப்பொழுது நடைமுறையில் பார்க்கின்றீர்கள். நாளுக்கு நாள், பல புதியவர்கள் உங்களிடம் வருவார்கள். பிரமுகர்களும் இப்பொழுது வருவார்களாயின், உங்கள் ஒலி மிகவும் விரைவாக பரவுவதற்கு அதிகக் காலம் எடுக்காது. அதன்பின்னர் எங்கும் குழப்பங்கள் ஏற்படும். இதனாலேயே அனைத்தும் தொடர்ந்தும் படிப்படியாக இடம்பெறுகின்றது. இந்த ஞானம் மறைமுகமானது. நீங்கள் என்ன செய்கின்றீர்கள் என்பதை எவராலும் கூற முடியாது. பக்தியில் துன்பமும், ஞானத்தில் சந்தோஷமும் இருக்கின்றன. நீங்கள் எவ்வாறு இராவணனுடன் யுத்தம் செய்கின்றீர்கள் என்பது உங்களைத் தவிர வேறு எவருக்குமே தெரியாது. கடவுள் பேசுகின்றார்: நீங்கள் தமோபிரதானில் இருந்து சதோபிரதான் ஆக வேண்டுமாயின், என்னை நினைவுசெய்யுங்கள், உங்கள் பாவங்கள் அழிக்கப்படும். தூய்மையாகினால் நான் உங்களை என்னுடன் திருப்பி அழைத்துச் செல்வேன். அனைவரும் முக்தியைப் பெறப் போகின்றார்கள். அனைவருமே இராவணனின் இராச்சியத்தில் இருந்து விடுதலையடைவார்கள். அவர்கள் முன்னைய கல்பத்தில் செய்ததைப் போன்றே, பரமாத்மா பரமதந்தையின் ஸ்ரீமத்தைப் பின்பற்றுவதனால், பிரம்மகுமாரிகளான சிவசக்திகளே மேன்மையான உலகை ஸ்தாபிப்பார்கள் என்று நீங்கள் கூறுகின்றீர்கள். மேன்மையான உலகம் 5000 வருடங்களின் முன்னர் இருந்தது. இதனை உங்கள் புத்தியில் பதிய வையுங்கள். பிரதான கருத்துக்களை உங்கள் புத்தி கிரகித்தால், உங்களால் நினைவு யாத்திரையில் இருக்க முடியும். உங்களிற் சிலர் இன்னமும் நேரம் உள்ளது எனவும், இறுதியில் தாங்கள் முயற்சி செய்வார்கள் எனவும் நினைக்கிறார்கள். எவ்வாறாயினும் மரணத்திற்கு எவ்விதப் பண்பும் இல்லை. நாளையே யாராவது மரணித்தால் என்ன நடக்கும்? ஆகவே நீங்கள் இறுதியில் பாய்ந்து செல்லலாம் என நினைக்கக்கூடாது. அந்த எண்ணமானது உங்களை மேலும் வீழ்த்தி விடும். இயலுமானவரை தொடர்ந்தும் அதிக முயற்சி செய்யுங்கள். ஸ்ரீமத்தைப் பின்பற்றுவதன் மூலம் நீங்கள் ஒவ்வொருவரும் உங்களுக்கு நன்மை செய்யவேண்டும். தந்தையை நீங்கள் எவ்வளவுக்கு நினைவு செய்கின்றீர்கள் என்றும், தந்தையின் சேவையை நீங்கள் எவ்வளவுக்கு செய்கின்றீர்கள் என்றும் உங்களையே சோதித்துப் பாருங்கள். நீங்கள் இறை ஆன்மீக உதவியாளர்கள்; நீங்கள் ஆத்மாக்களை மீட்கின்றீர்கள். தூய்மையற்ற ஆத்மாக்களால் எவ்வாறு தூய்மையாக முடியும் என்பதை நீங்கள் மக்களுக்குக் காண்பிக்கின்றீர்கள். கிருஷ்ணரை நினைவுசெய்வதனால் உங்கள் பாவங்கள் அழிய மாட்டாது. அவர் ஓர் இளவரசனாக இருந்து, தனது வெகுமதியைப் பெற்றுக் கொண்டார். அவரது புகழுக்கான அவசியமேயில்லை. தேவர்களை உங்களால் எவ்வாறு புகழ முடியும்? ஆம். அனைவரும் பிறந்ததினத்தைக் கொண்டாடுகின்றார்கள்; இது ஒரு பொதுவான விடயம். எவ்வாறாயினும் அவர்கள் வேறு என்ன செய்தார்கள்? எவ்வாறாயினும் அவர்கள் தொடர்ந்தும் ஏணியில் கீழிறங்கினார்கள். நல்ல, தீய மனிதர்கள் இருக்கின்றார்கள்; ஒவ்வொருவரும் தத்தமக்கென ஒரு பாகத்தைக் கொண்டிருக்கின்றார்கள். இது ஓர் எல்லையற்ற விடயம். பிரதான கிளைகளையும், சிறு கிளைகளையும் எண்ண முடியும், எனினும் இலைகளோ எண்ணற்றவை. ஒவ்வொருவரையும் எவ்வாறு உங்களால் எண்ண முடியும்? தந்தை தொடர்ந்தும் உங்களுக்கு விளங்கப்படுத்துகின்றார்: குழந்தைகளே, முயற்சி செய்யுங்கள்! அனைவருக்கும் தந்தையின் அறிமுகத்தைக் கொடுத்து, உங்கள் புத்தியைத் தந்தையுடனான யோகத்தில் இணைத்துக் கொள்ளுங்கள். தந்தை கூறுகின்றார்: அனைவரையும் தூய்மையாகுமாறு கூறுங்கள், அவர்களால் முக்திதாமத்திற்குச் செல்ல முடியும். மகாபாரத யுத்தத்தினால் என்ன நடக்கும் என்பது உலகிற்குத் தெரியாது. ஒரு புதிய உலகம் தேவைப்படுவதால், இந்த யாகம் உருவாக்கப்பட்டுள்ளது. எங்கள் யாகம் முடிவடையப் போகின்றது, ஆகவே அனைத்தும் அதில் தியாகம் செய்யப்படும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. கடவுளின் உண்மையான உதவியாளர் ஆகி, ஆத்மாக்கள் அனைவரையும் மீட்பதற்குச் சேவை செய்யுங்கள். அனைவருக்கும் நன்மை செய்யுங்கள்; அனைவருக்கும் தந்தையின் அறிமுகத்தைக் கொடுங்கள்.
2. அனைவரிலும் அதி அன்பானவரைப் (தந்தையை) பெருமளவு அன்புடன் நினைவு செய்யுங்கள். முற்கூட்டியே நிச்சயிக்கப்பட்ட நாடகத்தையிட்டு அசைக்க முடியாதவர் ஆகுங்கள். தடைகளையிட்டுப் பயப்படாதீர்கள்.

ஆசீர்வாதம்: நீங்கள் இலகுவாகத்தை உங்கள் இயல்பான சுபாவமாக்கி, ஒவ்வொரு விடயத்திலும் சம்பூரணம் ஆகுவீர்களாக.
தந்தையின் குழந்தைகளாக இருப்பதில் எச் சதவீதமும் இல்லாததைப் போன்று, அதேவிதமாக இப்பொழுது சதா இலகுவாகியாகவும், யோகியாகவும் இருப்பதிலுள்ள சதவீதமும் முடிவடையட்டும். அது உங்கள் இயல்பான சுபாவம் ஆகட்டும். சிலர் ஒரு குறித்த சுபாவத்தைக் கொண்டிருப்பதுடன், தங்கள் மனச்சாட்சியின் விருப்பத்திற்கு எதிராக அந்தச் சுபாவத்திற்கேற்ப முன்னேறுகின்றார்கள். அதேபோன்று, இது உங்கள் சுபாவம் ஆகட்டும். நான் என்ன செய்ய முடியும்? என்னால் எவ்வாறு யோகம் செய்ய முடியும்? அவை அனைத்தையும் முடித்து விடுங்கள். நீங்கள் ஒவ்வொரு விடயத்திலும் சம்பூரணம் ஆகுவீர்கள். “சம்பூரணம்” என்றால் எதன் தாக்கத்திற்கும் அல்லது குறைபாட்டிற்கும் அப்பால் இருப்பது என்று அர்த்தம் ஆகும்.
சுலோகம்: நீங்கள் சகித்துக் கொள்ளப் போகின்றீர்கள் எனில், அதைப் பலவந்தத்தினால் அன்றி, சந்தோஷத்துடன் செய்யுங்கள்.

ஓம் சாந்தி